



Hafiz ƏMİRΧANOV

HƏYAT SEVİNC, HƏYAT KƏDƏR

Həyat sevinc, həyat kədər, söylə, qeyri nəsə varmı?
Qəlbim təkcə bir yol istər, söylə, qeyri nəsə varmı?

Həyat hökmən bir eşqdir ki, hər kəs onu axtarışda,
Tapsan əgər, ömrü bəzər, söylə, qeyri nəsə varmı?

Ürəyimə qulaq assam, hər sözü bir məna tapar,
Həyat onda alar dəyər, söylə, qeyri nəsə varmı?

İndi dövran tam başqadır, tən gəlməyə ağıl istər,
Ağıl verər sənə xəbər, söylə, qeyri nəsə varmı?

Dövran əgər bir bağ olsa, onun, əlbət, bağbanı var,
O bağban düz yol göstərər, söylə, qeyri nəsə varmı?

Gecə-gündüz şamtək yansam, mənə həmdəm tapılarmı?
Yəqin dəstək verər əsmər, söylə, qeyri nəsə varmı?

Qəlbim sizlər, günlər keçsə, gözüməndən yaşıx gedər,
Qınamasın məni ellər, söylə, qeyri nəsə varmı?

Bir nigar ki, mən seçmişəm, səhraları axtarmaram,
Qəlbim şeir, qəzəl sevər, söylə, qeyri nəsə varmı?

Yaradaram neçə əsər, ömür mənə imkan versə,
Bu arzuya Hafız yetər, söylə, qeyri-nəsə varmı?

BƏLA OLMAZ, BƏLAYA HƏMDƏRDİN OLSA

Gələn bəla, bəla olmaz, bəlaya həmdərdin olsa,
Taleyin ondan soruşar, əgər dilin şirin olsa.

Bir ömürdür, həm sevinclə, həm kədərlə ötüb keçər,
Rəqiblərin hörmət edər, hər sözündə təmkin olsa.

Candan əziz olsa canan, söyləməzmi canan da can?
Ötən günlər sənə deyər, tələsməsən, səbrin olsa.

Həyat bir məktəbdır hər gün, çəkər səni imtahana,
İmtahandan çıxmaq çətin, çıxacaqsan, elmin olsa.

Elm yolunda cəfalar çox, hər istəyən dözə bilməz,
Dözür yalnız kamil insan, sınaqlarda mətin olsa.

Dünya tamam ahəngdədir, bu ahəngi pozmaq olmaz,
İstədiyin xəyal deyil, qəlbin hərgah nikbin olsa.

Elə qur ki, həyatını, Hafız, aləm xatırlasın
Ömür bitən gündən sonra, ürəklərdə izin olsa.

BİR XOŞ RƏFTAR ETMƏZMİSƏN

Cəfa görsən ol yarından, sən ahu-zar etməzmisən?
Könül dolsa əzab ilə, söylə, aşkar etməzmisən?

Gəl, demə ki, eşq yolunda cəfa olar, əzab olar,
Məcnun kimi sən bu yolu, indi təkrar etməzmisən?

Məcnun bir ad qoyub getdi, bu ad daha dəbdə deyil,
Eşq həyatdır, Tanrı verib, eşqi izhar etməzmisən?

Rəqiblər də dərk eyləyir, cəfa vermək vaxtı ötüb,
Dövran indi tələb edir, bunu inkar etməzmisən?

Cəfalardan zaman gələr, qəlbin onu bağışlamaz,
Öz qəlbini cəfalara bir gün düçər etməzmisən?

Biganələr səndən sorar, fələk bu cövrə dözərmi,
Desən əgər mən dözmüşəm, cövri kənar etməzmisən?

Hafız, söylə ol yarə ki, halın daha pərişandır,
Zaman ötür, hər gün sayda, bir xoş rəftar etməzmisən?

SƏBRİN GÜMAN İÇİNDƏDİR

İmadəddin Nəsimiyə təxmis

“Dərdi fəraqə düşdü can, ahü-fəğan içindədir” *
Tapmaz özünə heç məkan, tamam hicran içindədir.

Bütün aləm sıgsa məndə, mənim fikrim tək səndədir,
Çatmaq üçün ürək coşur, könül tufan içindədir.

İndi insan dəyərsizdir, meyar tamam dəyişmişdir,
İndi dünya dövran edir, mülki-yalan içindədir.

İnanma gəl hər sözünə, dil danışır, ürək susur,
Ürək aşsan hər yetənə, qəlbi nihan içindədir.

Bir mən dözdüm tək cəbrinə, çarəm nədir, özün söylə,
Könül bilmir heç neyləsin, səbrim güman içindədir.

Təriflədim bircə səni, sanki dünya oldu sənin,
Əzablara düçər etdin, yerim zindan içindədir.

Hər nə etsən, dönməz ürək, ürək sözün demiş artıq,
İndi çarə tək səndədir, çarə zaman içindədir.

Qorxum budur, bir gün gələr, zaman səni peşman edər,
İstəmərəm düşsün kədər, bağrım da qan içindədir.

* - Misra İmadəddin Nəsimininindir

Hər kim bizi ayrı salsa, xeyir görməz bu dünyada,
Eşitmişəm peşman olub, rəqib viran içindədir.

Heç bilinmir dünya indi insanlardan nə istəyir,
Gülə-gülə zülm eyləyir, zülmü dövran içindədir.

Yəqin sınaqdan çıxarıq, dünya özü peşman olub,
Aləm deyir, Hafız sənlə bir imtahan içindədir.